





Малюнак “Мінскай вясны": мы адзін народ... 


Пьгва на ВОЛ 







ВЫБАРЫ БЕЗ ПРАВА ВЫБАРУ 


Кола дэмакратычных зьме- 
наў, якія адбыліся ў Беларусі на- 
пачатку 90-х гадоў, становіцца 
ўсё вузейшым. Яшчэ раз пад- 
крэсьлілі гэта выбары дэпута- 
таў мясцовых Саветаў, што ад- 
быліся ў краіне 4 красавіка. 
Прайшлі яны паводле новай 
канстытуцыі, "прынятай" на гэ- 
такзваным рэферэндуме 1996- 
га году, і паводле новага закону 
аб выбарах, зацьверджанага ў 
1998-ым годзе нелегітымным 
пралукашэнкаўскім парламен- 
там. Паводле "канстытуцыі" 
паўнамоцтвы мясцовых орга- 
наў улады зьведзеныя да нуля, 
паводле "закону аб выбарах'-- 
уласна выбары дэпутатаў пе- 
ратвораныя ў іх прызначэньне. 

Пра шматлікія парушэньні 
правоў чалавека, якія ўтрым- 
ліваюцца і ў "канстытуцыі!" І ў 
“законе аб выбарах", наш бюле- 


тэнь пісаў неаднаразова. Зьвяр- 
талі на гэта ўвагу міжнароднае 
супольнасьці і буйнейшыя пар- 
тыі і рухі Беларусі, вядомыя па- 
літычныя дзеячы. Указвалі бе- 
ларускім уладам на парушэньні 
правоў чалавека ў выбарчым 
заканадаўстве прадстаўнікі 
АБСЕ ііншых уплывовых міжна- 
родных арганізацый. Аднак прэ- 
зідэнт і ягоная каманда заста- 
ліся непахіснымі. У выніку, пры- 
маць удзел у недэмакратычных 
выбарах адмовіліся практычна 
ўсе палітычныя партыі краіны. 
З прадстаўнікоў умоўна апазі- 
цыйных прэзідэнту партый у вы- 
барчых бюлетэнях засталіся 
толькі... камуністы. Стаміўшыся 
прадзірацца скрозь сіта абме- 
жаваньняў і забаронаў заявілі 
пра няўдзел у выбарах нават 
падкрэсьлена лаяльныя да прэ- 
зідэнта ліберальныя дэмакра- 


ты. Таму аднамандатных (без- 
альтэрнатыўных) акругаў было 
як ніколі шмат (дакладная коль- 
касьць іх засталася таямніцай, 
вядома толькі, што ў сярэднім 
на дэпутацкі мандат прэтэнда- 
валі 1,1 кандыдата). 

З парушэньнямі прайшла і 
перадвыбарная кампанія. У 
большасьці акругаў зьвесткі пра 
кандыдаў у дэпутаты зьявіліся 
толькі за некалькі дзён да гала- 
саваньня. Паводле сацыялагіч- 
нага апытаньня, каля 80 працэн- 
таў выбаршчыкаў пайшлі на 
ўчасткі так і ня ведаючы, хто ба- 
латуецца па іх акрузе. Галаў- 
ным болем для ўладаў стала 
забесьпячэньне неабходнага пра- 
цэнту прыняўшых удзел у выба- 
рах. Кіраўнікі шматлікіх прад- 
прыемстваў, установаў, арга- 
нізацыяў па загадзе з "вертыкалі" 

(Працяг на стар.2) 

ЗНОЎ АРЫШТЫ... 


СРОДАК ЗМАГАНЬНЯ ЎЛАДАЎ 3 АПАЗІЦЫЯЙ АДЗІНЫ І РАНЕЙШЫ: ПЕРАСЬЛЕД ІНШАДУМЦАЎ 


2 красавіка ў беларускай 
сталіцы на афіцыйным уз- 
роўні сьвяткавалі «Дзень 
яднаньня Беларусі і Расіі». 
У гэты ж дзень у Мінску па 
ініцыятыве Беларускай Аса- 
цыяцыі Маладых Палітыкаў 
(БАМП) адбыліся мітынг і 
шэсьце супраць намераў 
вяртаньня ядзернай зброі ў 
Беларусь. 

У 15.30 на мінскую пло- 
шчу імя Якуба Коласа былі 
прывезеныя рабочыя ста- 
лічных прадпрыемстваў, каб 
"выказаць сваю падтрымку 
ідэі яднаньня" (напярэдадні 
дырэктары заводаў атрыма- 
лі загад забясьпечыць яўку 
рабочых пад страхам зваль- 
неньня). Пасьля заканчэнь- 
ня афіцыйнага мерапрыем- 
ства на плошчы зьявіліся 
прадстаўнікі апазіцыі. 

На правядзеньне акцыі- 
пратэсту супраць планаў 
вяртаньня ядзернай зброі ў 
Рэспубліку Беларусь на 
плошчы Якуба Коласа га- 
радзкія ўлады дазволу не 
далі, дазволілі толькі пра- 
весьці мітынг на плошчы 
Парыжскай Камуны каля 
Опернага тэатру. Але людзі, 
якія сабраліся на плошчы 
Якуба Коласа, нягледзячы 
на папярэджаньні супрацоў- 
нікаў міліцыі, пачалі раз- 
гортваць лозунгі на трох мо- 
вах (беларускай, англійскай 


і рускай) з антыядзерным 
зьместам. Дэпутат Вярхоў- 
нага Савета 13-га склікань- 
ня Анатоль Лябедзька (заяў- 
ляльнік акцыі, старшыня 
БАМП) заклікаў удзельнікаў 
акцыі па тратуарах накіра- 
вацца да Опернага тэатру 
-- месца правядзеньня мі- 
тынгу. Калона рушыла па 
прасьпекце імя Францішка 
Скарыны. 

Каля цырку адбыўся ін- 
цыдэЭнт --- трое п'яных хлоп- 
цаў накінуліся на ўдзельніка 
антыядзернай акцыі Лявона 
Садоўскага і пачалі выры- 
ваць у яго з рук плакат. Удзе- 
льнікі акцыі здалі іх супра- 
цоўнікам міліцыі, якія супра- 
ваджалі калону. Разам з за- 
трыманымі хуліганамі ў мі- 
ліцэйскую машыну сеў ак- 
тывіст Беларускага Народ- 
нага Фронту Лявон Садоўс- 
кі, які зьбіраўся выступіць У 
якасьці сьведкі. Але атры- 
малася іншае -- разам з за- 
трыманымі Л.Садоўскі быў 
дастаўлены ў РАЎС Цэнт- 
ральнага раёну, дзе пасьля 
таго, як ён даў паказаньні, на 
яго самога быў складзены 
пратакол як на ўдзельніка 
несанкцыянаванага шэсьця. 

Пасьля заканчэньня мі- 
тынгу было арыштавана 20 
яго ўдзельнікаў, сярод якіх 
шмат непаўнагадовых ад 12 
да 14 гадоў. Рычард Карось- 


цік, да прыкладу, быў затры- 
маны ўвечары дома: па яго 
прыехаліна трох службовых 
машынах. Арыштаваныя 
былі дастаўленыя ў РАЎС 
Савецкага раёну. 

Падчас затрыманьня 
людзьмі ў цывільным, якія 
не паказвалі пасьведчаньні, 
была моцна зьбітая Г.Л. Ку- 
ніна. Яе даставілі ў сьпец- 
прыёмнік-разьмеркавальнік 
у цяжкім стане, пасьля гэ- 
тага яе адвезьлі ў 2-ю клі- 
нічную бальніцу. 

У Праваабарончы Цэнтр 
«Вясна-9б» зьвярнулася 
дачка Галіны Кунінай -- Ма- 
рыя, якая паведаміла: «Пась- 
ля мітынгу Я вярталася да- 
хаты з маці, Кунінай Галінай 
Леанідаўнай, сяброўкай Хар- 
кінай Сьвятланай і сябрам 
Слышкіным Уладзімірам. 
На падыходзе да мосту 
праз раку Сьвіслач каля нас 
прыпыніліся чырвоныя «Жы- 
гулі», з якіх выйшлі людзі ў 
цывільным і прапанавалі 
нам з сяброўкай сесьці ў 
машыну. Калі мы спыталі, 
хто яны такія і на якіх пад- 
ставах нас затрымліваюць, 
яны пацягнулі нас ў ма- 
шыну...» Сьведчаньне Хар- 
кінай Сьвятланы: «Людзі ў 
цывільным цягнулі нас у ма- 
шыну, пры гэтым моцна 
зьбіваючы. Маці Марыі, 
Куніну Галіну, штурхнулі і 


яна ўпала на асфальт, моц- 
на ўдарылася галавою і 
страціла прытомнасьць. Яе 
зацягнулі ў белыя «Жыгулі». 
Пасьля гэтага людзі ў цыві- 
льным паказалі свае служ- 
бовыя пасьведчаньні». 

У РАЎСе Савецкага раё- 
ну 17-гадовы Цімафей Дран- 
чук адмовіўся фатаграфа- 
вацца і атрымаў па твары 
ад маёра міліцыі. 

Пазьней непаўнагадо- 
вых адпусьцілі, а 11 чалавек 
адвезьлі ў сьпецпрыёмнік- 
разьмеркавальнік на вул. 
Акрэсьціна, дзе яны ўтрым- 
ліваліся да судоў, якія адбы- 
ліся ў панядзелак 5 краса- 
віка. Падчас знаходжаньня 
ў сьпецразьмеркавальніку 
тры чалавекі абвясьцілі га- 
ладоўку да моманту вызва- 
леньня. 

5 красавіка ў судзе Са- 
вецкага раёну Анатоль Ля- 
бедзька (заяўляльнік акцыі, 
старшыня БАМП, дэпутат 
Вярхоўнага Савету 13-га 
скліканьня) атрымаў штраф 
75 млн. рублёў (прыкладна 
250 даляраў ЗША); Лукойка 
Станіслаў, Слышкін Уладзі- 
мір, Капарыха Мікалай, Аў- 
раменка Антон, Рычард Ка- 
росцік -- штраф у 10 млн. 
рублёў кожны; Снапкоўскі 
Анатоль -- 5 сутак адмініст- 
ратыўнага арышту; Харкіна 
Сьвятлана і Радкевіч Ула- 
дзімір -- папярэджаньні. Ку- 
ніна Галіна Леанідаўна зна- 
ходзіцца ў 2-ой клінічнай 
бальніцы г.Мінска з сатра- 
сеньнем галаўнога мозгу. 

Інфармацыйны адзьдзел 
"Вясны-96" 








ВЫБАРЫ БЕЗ ПРАВА ВЫБАРУ 


(Пачатак на стар. 1) 


зьбіралі сходы працоўных 
калектываў напярэдадні вы- 
бараў, на якіх абяцалі тым, 
хто ня пойдзе галасаваць, 
усялякія спагнаньні ды па- 
караньні. Колішні жарт: ня 
пойдзеш галасаваць -- не 
атрымаеш каня (сена), зноў 
набыў у беларускіх вёсках 
рэальны зьмест. Паказаль- 
ны ў гэтым сэнсе такі факт: 
у ці не самай апазіцыйнай 
прэзідэнту Гродзенскай воб- 
ласьці ў выніку аказаўся 
ледзь не найбольшы пра- 
цэнт прагаласаваўшых. Ча- 
му? Ды таму, што там на 
выбаршчыкаў быў аказаны 
наймацнейшы ўціск: дзень 
выбараў супаў з каталіцкім 
Вялікаднем, і ўлады баяліся, 
што каталікі іх праігнаруюць... 
Зноў, як і на апошнім рэфе- 
рэндуме, шырока прымяня- 
лася сістэма папярэдняга 
галасаваньня. Прычым га- 
ласаваць маглі ня толькі 
тыя, хто па пільнай патрэбе 
ад'язджаў некуды ў гэты 
дзень, але і ўсе жадаючыя. 


Вось тут якраз была поўная 
дэмакратыя. 

Выбары прайшлі. Даволі 
ціха, мяркуючы па прэсе і 
тэлебачаньні, непрыкметна. 
Улады падлічылі працэнты 
і абвясьцілі пра сваю чарго- 
вую перамогу над... улас- 
ным народам. "Вертыкаль" 
паказала сябе сілай, здо- 


льнай паўплываць (даклад- 
ней будзе сказаць -- прад- 
вызначаць) на вынікі любых 
падобных "дэмакратычных" 
выбараў. Няважна, што за іх 
ходам не сачылі незалеж- 
ныя назіральнікі, як гэта 


прынята ва ўсім сьвеце 
(АБСЕ сваіх афіцыйных 
прадстаўнікоў не даслала). 





Няважна, што беларускі не- 
залежны друк пералічвае 
шматлікія парушэньні пра- 
воў чалавека нават пры та- 
кіх “сямейна-ціхіх" выбарах: 
камісіі "падцягвалі" патрэб- 
ныя працэнты фальсіфікую- 
чы вынікі галасаваньня, 
дазвалялі галасаваць свая- 
кам па пашпартах членаў 
сям'і, самі са скрынкамі 
абыходзілі спрэс усе кватэ- 
ры і што толькі яшчэ не ра- 
білі, каб выканаць жорсткі 
загад "вертыкалі" --- выбары 
правесьці любой цаной. 
(Паказальна, што там, дзе 
дэмакраты дзеля эксперы- 
менту перакрылі назіральні- 
камі ўсе выбарчыя ўчасткі 
-- у горадзе Наваполацку - 
выбары не адбыліся). Ня- 
важна, што, вельмі вера- 
годна, вынікі гэткіх выбараў 
у дэмакратычным сьвеце 
прызнаныя ня будуць... 
Адбылося галоўнае -- 
рэпетыцыя выбараў Лука- 
шэнкі на новы прэзідэнцкі 
тэрмін прайшла пасьпяхо- 
ва. Ідарэмна ён адцягвае іх 
ажно на пачатак наступнага 
тысячагодзьдзя. З такімі па- 
мочнікамі і такімі законамі 
яму баяцца няма чаго... 


Андрэй НАЛІВА 





АПРАЎДАНЬНЕ 


Шытая БЕЛЫМІ НІТКАМІ "СПРАВА ПЛЕШЧАНКІ" РАЗБУРЫЛАСЯ НА СУДЗЕ ЯК ХАТКА З ПЯСКУ... 


Суд над адным з лідэраў віцебскай 
апазіцыі Уладзімірам Плешчанкам, аб- 
вінавачаным у дэмантажы бюста Су- 
ворава, скончыўся вызваленьнем пад- 
суднага з-пад варты пасьля амаль васьмі 
месяцаў ягонага зьняволеньня. Падчас 
працэсу выявілася, што за такі працяглы 
час доказаў удзелу Плешчанкі ў дэман- 
тажы помніка сьледства такі не знайшло. 
А паколькі непераканаўчыя доказы- не 
доказы ўвогуле, то іх агучваньне сьвед- 
камі абвінавачваньня выклікала толькі 
неразуменьне суда, сьмех у судовай за- 
ле, ачасам і ўсьмешкі нават міліцэйска- 
га канвою вакол клеткі з падсудным. 

Суд скончаны - справа працяг- 
ваецца. У Плешчанка вызвалены, але 
справа аб зьнікненьні бюста расійскага 
палкаводца перададзена на далейшае 
расьсьледаваньне. Гэта наводзіць на 
некалькі высноваў. 

Па-першае, нават калі віна чалавека 
ня толькі не пацьвярджаецца, але і краса- 
моўна абвяргаецца, нашыя суды не сьпя- 
шаюцца яго апраўдваць. Тым больш, ка- 
лі справа датычыцца палітычнай сферы 
(а што яе тычыцца справа Плешчанкі, 
аказалася, было зразумела нават сьвед- 
кам-міліцыянерам). 

Па-другое, нягледзячы на тое, што 
час для сьледства страчаны, а шэраг 
сьледчых працэдураў зробленыя неза- 
конна, нелагічна і непрафесійна - шукаць 
«аўтара» дэмантажу ўсё роўна будуць. І, 
ня выключана, неўзабаве «знойдуць», Як 
летась «знайшлі» У.Плешчанку... 

Уладзімір Плешчанка быў фактычна 
закладнікам рэжыму. Магчыма, віцебс- 
кая «вертыкаль» ды тамтэйшыя началь- 
нікі ў пагонах разьлічвалі, што легендар- 
ны Мірон перастане вывешваць сьцягі, 
увогуле - што мясцовыя палітычныя 
апаненты рэжыму спыняць свае публіч- 
ныя акцыі пратэсту. Але так ня здары- 
лася. Пакуль спадар Уладзімір сядзеў, 
загадкавы і няскораны Мірон прайшоўся 
па ўсёй краіне. Нацыянальныя сьцягі за 
гэты час луналі нават над адміністра- 
тыўнымі будынкамі Віцебску і Мінску. 
Напярэдадні Дня Волі, пасьля якога паві- 
нен быў працягвацца судовы працэс 
Плешчанкі, Мірон пакінуў сьцяг і трады- 
цыйную цыдулку ў горадзе Лёзна на 
35-метровай высакавольтнай апоры 
электраперадачы. «Наяўнасьць паліт- 
вязьняў на маёй Радзіме лішні раз па- 
цьвярджае антыбеларускі курс рэжы- 
му. Свабоду Уладзіміру Плешчанку!» - пі- 
саў Мірон. 

Незакрыцьцё крымінальнай справы 
па фактудэмантажу бюста Суворава па- 
вінна служыць своеасаблівай «стра- 
шылкай» для людзей, што ня могуць 
моўчкі прымаць антыбеларускі рэжым. 
Гэткім чынам віцебскім апазіцыянерам 
далі зразумець, што пакуль пытаньне 
«вісіць у паветры», тыя жывуць між во- 
ляй і турмой. 


УДЗЕЛЬНІКІ ПРАЦЭСУ 


Справу пра бюст разглядаў суд 
Кастрычніцкага раёну Віцебска. Стар- 
шыняваў на працэсе судзьдзя Аляксандр 
Абашын. Перагарнуўшы старонкі шмат- 
лікіх адміністратыўных справаў сяброў 


віцебскай Рады БНФ «Выбар», датава- 
ныя мінулымі гадамі, я ўбачыла, што 
Аляксандр Віктаравіч сустракаецца з Ула- 
дзімірам Плешчанкам у судзе не ўпершы- 
ню. Якіз «Выбарам» увогуле. Аднойчы 
судзьдзі давялося аштрафаваць Пле- 
шчанку і аднойчы - ягонага паплечніка 
Юрася Карпава. За ўдзел у вулічных ак- 
цыях. Потым імя Аляксандра Абашына з 
адміністратыўных прысудаў фронтаў- 
цаў зьнікае. Яны становяцца як бы па- 
стаяннымі кліентамі ў іншых калегаў Аба- 
шына. 

Абвінаваўчы бок на працэсе прад- 
стаўляў намесьнік пракурора Кастрыч- 
ніцкага раёну Віцебска Віктар Паўлюке- 
віч. Абараняў У Плешчанку адвакат Ула- 
дзімір Шайкевіч. У якасьці грамадзкіх 
абаронцаў у працэсе ўдзельнічалі пра- 
ваабаронцы з «Вясны-9б» Алесь Бяляцкі 
і Вялянцін Стэфановіч. Просьба адвака- 
та -- праводзіць слуханьні справы, 
зьмяніўшы Плешчанку меру стрыманьня 
на падпіску аб нявыезьдзе, выкананая 
не была да самага апошняга дня працэсу, 
пакуль «доказы віны» не разваліліся як 
махінацыі нявопытнага картачнага шуле- 
ра. Які быў сэнс трымаць лідэра «Выба- 
ру» у клетцы, вазіць туды-сюды ў турэм- 
най машыне, падаўжаць яго «прапіску» 
у нездаровых умовах СІЗА - з пункту 
гледжаньня нармальнай логікі незразу- 
мела. 

Затое зразумела, чаму ўлады баяліся 
залішняга шуму вакол віцебскага працэсу. 
Уладзіміра Плешчанку было забаронена 
фатаграфаваць у перапынках паміж пася- 
джэньнямі. Калі фотакарэспандэнт «Ві- 
цебскага кур'еру» паспрабаваў зрабіць 
пару кадраў спачатку ў перапынку, а пась- 
ля на вуліцы (падсуднага як раз выводзі- 
лі ў кайданках да турэмнага фургону), 
канвой без усялякіх тлумачэньняў адаб- 
раў у карэспандэнта фотаапарат ды за- 
сьвяціў стужку... Як мне падаецца, і зала 
для разгляду справы У. Плешчанкі была 
выбраная адмысловая: клетка разьме- 
шчаная ў ёй ззаду, за сьпінамі прысутных 
на судзе. Можа, іншыя залы былі занятыя, 
а можа, нехта хацеў, каб вязьня сумлень- 
ня менш падбадзёрвалі прысутныя ў за- 
ле аднадумцы? 

Першае пасяджэньне суда мела мес- 
ца яшчэ 14 сакавіка, але скончылася не- 
чаканасьцю. Працэс «пайшоў», у той час 
якпадсуднаму не далі... азнаёміцца з ма- 
тэрыяламі крымінальнай справы. Вядо- 
ма, гэта цалкам незаконна. Давялося 
пачынаць суд спачатку 26 сакавіка... 


КАГО І ШТО ШАНУЮЦЬ ВІЦЯБЛЯНЕ? 


Прапануем чытачам некаторыя зьве- 
сткі пра «сувораўскі» бюст, прыведзеныя 
Валянцінай Кунцэвіч - галоўным сьпе- 
цыялістам ўпраўленьня культуры гарвы- 
канкама. Спадарыня Кунцэвіч была за- 
прошаная на суд Плешчанкі ў якасьці 
эксьперта. 

Бюст Суворава ўсталяваны ў 1952 
годзе (іншымі словамі, яшчэ пры Сталіне). 
Аўтар помніка - скульптар Смалякоў. У 
1987 годзе бюст быў узяты пад ахову 
дзяржавы як гістарычная каштоўнасьць. 
У 1992 годзе ўжо ў незалежнай Беларусі 
быў прыняты Закон «Аб зьберажэньні 





культурнай і гістарычнай спадчыны» (ус- 
тупіў у сілу ў траўні 93-га), згодна зь якім 
помнік Сувораву статус культурнай каш- 
тоўнасьці страціў. Права наданьня таму 
ці іншаму помніку статус гістарычнай 
каштоўнасьці мае, па словах спадарыні 
Кунцэвіч, навукова-гістарычны савет, у 
склад якога звычайна ўваходзяць архітэк- 
тары, скульптары, навукоўцы з Акадэміі 
Навук. За апошні год, што В.Кунцэвіч пра- 
цуе ў віцебскім гарвыканкаме, пытань- 
не аб вяртаньні помніка Сувораву пад 
ахову дзяржавы не ўздымалася. 

Эксьперт не ўзялася ацэньваць пе- 
рад судом мастацкія вартасьці помніка, 
але мусіла прызнаць, што бюст не уяўляе 
сабой матэрыяльнай каштоўнасьці. Па 
ўсіх дакументах упраўленьня культуры 
бюст Сувораву «праходзіць» як выраб- 
лены з гіпсу. 

Дарэчы, выпадак, пасьля якога паса- 
дзілі за краты Уладзіміра Плешчанку- не 
першы ў Віцебску інцыдэнт з помнікамі. 
Прынамсі, людзям, што адыгралі ў гіс- 
торыі нашага і іншых народаў ролю «ін- 
тэгратараў». Мясцовыя жыхары распа- 
вядаюць, як ужо ў другой палове 90-х 
(пры гэтым самым рэжыме Лукашэнкі) 
нехта адбіў галаву скульптуры Леніна 
перад адным з адміністратыўных будын- 
каў. А на вуліцы Багдана Хмяльніцкага 
аднойчы прыбралі выяву прамаскоўскага 
ўкраінскага гетмана. Нічога надзвы- 
чайнага тады не здарылася. Нікога не 
хапалі, у турму не кідалі - на здарэньні 
нават мала хто зьвярнуў увагу. Толькі 
Сувораву ў Беларусі - асаблівая піль- 
насьць і пашана. Мабыць, той найбольш 
адпавядае характару нашага «інтэгра- 
цыйнага з Расіяй» часу... 


«СПРАВА - НАДУМАНАЯ...» 


Супраць Уладзіміра Плешчанкі, як вя- 
дома, вылучылі ажно два крымінальныя 
артыкулы: 201 4.2 і2254ч.2. «Хуліганства» 
ды «пашкоджаньне гістарычных каштоў- 
насьцяў». І тое, ідругое - «злосныя». 

Плешчанка катэгарычна не прызнаў 
сваёй віны. «Абвінавачваньні супраць 
мяне надуманыя, са штучным стварэнь- 

(Заканчэньне на стар. 4-5) 











(Пачатак на стар. З) 

нем доказаў»,-- заявіў ён. На пытаньне, 
ці давярае ён суду, адказаў: «Мне ўсё 
роўна, які суд будзе разглядаць справу, 
паколькі ў краіне няма незалежнага суда. 
Галоўнае - каб была галоснасьць». Па 
словах падсуднага, калі ён і мае дачы- 
неньне да зьнікненьня помніка, то зусім 
не да ягонага практычнага дэмантажу. 
УПлешчанка раней неаднаразова зьвяр- 
таўся да грамадзкасьці праз незалежныя 
газеты і ўлёткі з думкай, што ганебна 
захоўваць памяць «чалавека, які пазбавіў 
Беларусь незалежнасьці». Цяпер лідэр 
віцебскай Рады БНФ «Выбар» не выклю- 
чае, што нехта вырашыў рэалізаваць 
ягоную думку на практыцы. 

Першапачаткова акрамя згаданага 
вышэй эксьперта з віцебскага гарвыкан- 
каму на працэс былі запрошаныя вык- 
лючна сьведкі-міліцыянты з Кастрычніц- 
кага РАЎС - спадары Заблоцкі, Кава- 
леўскі і Дамакур. Па хадайніцтву Пле- 
шчанкіі ягонага адваката да сьпісу сьвед- 
каў суд далучыў таксама Юрася Карпава 
і Барыса Хамайду (менавіта іх намесьнік 
начальніка РАЎС сустрэў разам у ноч 
зьнікненьня помніка). 

Зірнем на падзеі вачыма непасрэд- 
ных удзельнікаў. 


«РАКАВАЯ» НОЧ 


Вечарам 31 жніўня мінулага году Ула- 
дзімір Плешчанка прыехаў па асабістых 
справах у Віцебск на ўласным аўтамабілі. 
Як заявіў Плешчанка суду, араней сьлед- 
ству, справы гэтыя ніяк не датычацца 
справы крымінальнай, заведзенай пазь- 
ней супраць яго. Ноччу Плешчанка пай- 
шоў распаўсюджваць улёткі пра сканчэ- 
ньне тэрміну прэзідэнцтва Лукашэнкі ды 
апазіцыйную прэсу, бо рабіць гэта днём, 
як паказвае вопыт «Выбару», небясь- 
печна. Разам з падсудным быў Барыс 
Хамайда. Праўда, у справе чамусьці фі- 
гуруе яшчэ Карпаў, але Плешчанка не 
разумее, адкуль ён там узяўся... 

Сьведка Генадзь Заблоцкі, паводле 
ягоных словаў, позьнім вечарам 31 жніўня 
ішоў па горадзе і сустрэў мужчыну з 
нецьвярозай жанчынай. Вырашыў за імі 
прасачыць, каб чаго не здарылася. Спа- 
дар Заблоцкі непрыкметна пайшоў сьле- 
дам за падазронай парачкай, але ў пра- 
цы, як заўсёды, перашкаджае мясцовая 
апазіцыя. Раптам проста на міліцыянта 
выйшлі тры чалавекі, у якіх ён адразу па- 
знаў сяброў «Выбару» -- Барыса Хамай- 
ду, Юрася Карпава і Уладзіміра Плешчанку. 

«Я зразумеў, што іхняе зьяўленьне 
тут- не выпадковае»,-- патлумачыў суду 
свае ўражаньні ад той сустрэчы Г.Заб- 
лоцкі. Тым часам, працягваў ён, Ю.Кар- 
паў хутка разьвітаўся з таварышамі ды 
збочыў некуды на іншую вуліцу. «Што вы 
тут робіце?» - спытаўся ў Хамайды з 
Плешчанкам намесьнік начальніка Каст- 
рычніцкага райадзьдзелу. «Малюем на 
сьценах», -- пачуў у адказ. (Іншыя сьвед- 
кі-міліцыянеры сьцьвярджалі, што адказ 
фронтаўцаў гучаў: «Вешаем сьцягі»). 
Генадзь Заблоцкі успрыняў паведам- 
ленньне вельмі сур'ёзна, нават не зьвяр- 
нуўшы ўвагу на тое, якім тонам яно бы- 
ло сказанае. Ён адразу ж зрабіў вобыск 
«кішэняў куртак і штаноў» Хамайды і 
Плешчанкі. На судзе сваю пільнасьць 


АПРАЎДАНЬНЕ 


сп.Заблоцкі патлумачыў тым, што над- 
пісы на сьценах на тэрыторыі ягонага 
раёну раней сапраўды зьяўляліся. 

Не знайшоўшы ў «кішэнях куртак і 
штаноў» нічога падазронага, міліцыянер 
не супакойваецца ў сваіх падазрэньнях і 
вядзе грамадзянаў у пастарунак. Цікава, 
што ён ня толькі перадае Хамайду і Пле- 
шчанку ў дзяжурную часьць, але і дае ка- 
манду абшукаць іх яшчэ раз. 

Далей паказаньні Заблоцкага і Пле- 
шчанкі істотна разыходзяцца. Плешчанка 
распавядае, як падышоў разам з Ха- 
майдам да сваёй машыны і ўбачыў, што 
ў яе салоне, які не быў замкнёны, кор- 
паецца намесьнік начальніка РАЎС. Той, 
у сваю чаргу, сьцьвярджае, быццам 
Плешчанка добраахвотна, падпарад- 
коўваючыся просьбе, дастаў з-пад кола 
схаваны ключ і адамкнуў машыну. У 
салоне яе ляжалі газеты і загорнутыя ў іх 
пустыя балончыкі з-пад фарбы. 

Неўзабаве міліцыянер і грамадзяне 
мірна разышліся. Каля пяці гадзінаў ра- 
ніцы Заблоцкі выйшаў на вуліцу, пайшоў 
паўз ваенкамат і асьвятліў ліхтарыкам 
бюст генералісімуса. «Асьвятліўшы пом- 
нік Сувораву, я ўбачыў, што ён адсутні- 
чае», -- канстатаваў пазьней падпал- 
коўнік. Ранкам ён даводзіць да ведама 
свайго і ваенкаматаўскага кіраўніцтва 
факт такой вось «наяўнасьці адсутнась- 
ці» і каля васьмі гадзінаў сыходзіць на 
выходны. Праўда У. Плешчанка гаво- 
рыць, што бачыў Заблоцкага каля пустога 
пастаменту апоўдні, падчас дасьледа- 
ваньня месца здарэньня сьледчай гру- 
пай... Заблоцкі гэта адмаўляе. 


ЗАГАДКІ ВУЛІЦЫ СУВОРАВА 


Суд такіня змог разабрацца з іншым 
несупадзеньнем па Часе, калі адбылася 
тэлефонная размова паміж дзяжурнымі 
райадзьдзелу міліцыі і гарваенкамату (бу- 
дынкамі нумар 281 30 па вул.Суворава). 
Паводле сьведкі Заблоцкага, гэта было 
пасьля 5 гадзінаў раніцы 1 верасьня, але 
пратаколы сьледства чамусьці фіксуюць 
іншы час - З гадзіны 20 хвілінаў. Як за га- 
дзіну і сорак хвілінаў да здарэньня дзя- 
журныя маглі абмяркоўваць зьнікнень- 
не бюста, такі засталося "нявытлумача- 
НЫМ"? 

Далей - болей. Раніцай 1 верасьня 
эксьперты аглядаюць месца вакол паста- 
менту і знаходзяць там сьлед ад гумавага 
бота і гузік ад пінжака. Ніякіх асаблівась- 
цяў сьледу ў пратаколах яны не фіксуюць, 
пра гузік жа пішуць толькі тое, што ён 
«цёмнага колеру». Сьведка Дамакур, 
праўда, заяўляе на судзе, што колер быў 
«невызначальны» (і тут жа дадае: «ка- 
рычневы з белым»). Увесь дзень сьлед- 
чая група думае, што рабіць далей, а 
назаўтра каля сямі гадзінаў ранку двое 
міліцыянтаў у цывільным прыязджаюць 
да Плешчанкі ў вёску Вароны (як яны тлу- 
мачылі суду, першага падазраваемага 
шукалі, але не знайшлі ў Віцебску). Пазь- 
ней супрацоўнікі Кастрычніцкага РАЎС 
Дамакур і Кавалеўскі будуць блытацца ў 
сваіх успамінах, а тое, што ўзгадаюць, 
толькі дазволіць адвакату Плешчанкі 
зьвярнуць увагу суда на шматлікія пару- 
шэньні Крымінальна-Працэсуальнага Ко- 
дэксу РБ. У Плешчанкі забралі для эксь- 
пертызы гумавыя боты. Адзін са сьвед- 





каў кажа, што боты ў хаце былі толькі 
адныя, другі - што выбралі з некалькіх 
параў самыя навейшыя і, па ўсіх прыкме- 
тах, толькі што зьнятыя гаспадаром пась- 
ля выхаду ў іх на двор. Узялі з той жа 
мэтай пінжак: па словах аднаго, ён ня 
бачыў, дзе менавіта ўзялі, другі сьцьвяр- 
джае, што пінжак гаспадар зьняў з ве- 
шалкі ў пакоі, асам Плешчанка гаворыць, 
што быў у гэты пінжак апрануты. Далей: 
хоць "выемка рэчаў" адбываецца ў Ва- 
ронах, пратакол складаецца ў Віцебску, у 
кабінеце Дамакура: маўляў, ня ўзялі з 
сабой міліцыянты ні паперы, ні асадкаў... 
Панятымі, адпаведна, былі работнікі 
міліцыіі кіроўца Кастрычніцкага РАЎС - 
іншымі словамі, людзі, якія бяруць рэчы 
для эксьпэртызы, пішуць пратакол і таму 
зацікаўленыя ў ягоным зьмесьце. Да таго 
ж высьветлілася, што подпісы «панятыя» 
паставілі на пратаколе сама менш праз 
два з паловай дні пасьля яго складань- 
ня. Каля 12 гадзін 4 верасьня адвакат 
У.Шайкевіч, які знаёміўся з матэрыяламі 
крымінальнай справы, убачыў на свае 
вочы адсутнасьць подпісаў. У матэрыялах 
справы маецца пісьмовая заява адва- 
ката, зробленая ім з нагоды гэтага пару- 
шэньня закону самой міліцыяй. Яшчэ 
адным парушэньнем, па словах аба- 
ронцы, ёсьць правядзеньне Дамакурам 
вобыскаў у Хамайды і Карпава (таксама 
2 верасьня), хоць ужо была створаная 
сьледчая група, у якую сп. Дамакур не 
ўваходзіў. Тым ня менш ён едзе да маг- 
чымых «падзельнікаў» Плешчанкі і так- 
сама спрабуе знайсьці кампрамат. На 
судзе гэты міліцыянт скардзіўся на па- 
водзіны Барыса Хамайды, які нібыта на 
прапанову даць боты «нецэнзурна лаяў- 
ся». «Чаму ж вы гэта не зафіксавалі ў 
пратаколе вобыску?» - пацікавіўся адва- 
кат. «Ну, чаму, -- разгубіўся, але «знай- 
шоўся» Дамакур, -- прачытайце ўважлі- 
ва! Я ў канцы напісаў, што ён з нашымі 
дзеяньнямі не пагадзіўся...». 

З усіх загадкавых акалічнасьцяў 
створанага Кастрычніцкім РАУСАам «ві- 
цебскага дэтэктыву» самымі пікантнымі 
сталі два пытаньні. Першае: калі ў даку- 
ментах сказана, што вага зьнятага бюста 
Суворава - 316 кілаграмаў, то як яго мог 
падняць хворы на сэрца 50-гадовы Пле- 
шчанка, якому ўрачы забараняюць па- 
дымаць больш за 16 кілаграмаў? Сам 
падсудны заўважыў, што, верагодна, 
сьцягнуць такі помнік больш пад сілу са- 


мому Генадзю Заблоцкаму - няхай суд 
яго іраспытвае, як гэта было зроблена. 
Сваім пытаньнем: «Вы - Мірон ці не?» 
Плешчанка не на жарт перапалохаў спа- 
дара Заблоцкага: той якраз марыў стаць 
дэпутатам гарсавету на выбарах 4 кра- 
савіка... 

Другое пытаньне - усё тыя ж «рэча- 
выя доказы». Тут не абысьціся без двух- 
косься. Мяркуйце самі. 

Пінжак. Дасьледаваўшы пінжак, пры- 
везены Дамакурам ад Плешчанкі, эксь- 
перты фіксуюць у дакументах адсут- 
насьць двух гузікаў. Міліцыянты ў пака- 
заньнях сьцьвярджаюць, што не было 
ўсяго аднаго гузіка. Плешчанка кажа, што 
былі і ёсьць усе. Пра блытаніну з колерамі 
гіх «невызначальнасьць» мы ўжо гава- 
рылі. 

Боты. Тыя самыя, гумавыя, у якіх 
сьлед ня мае ніякіх адметнасьцяў. Калі 
параўноўваць матэрыялы справы і пака- 
заньнірозных сьведкаў - такое ўражань- 
не, што кожны міліцыянт гэтага адзьдзелу 
прынёсці па боту, ці па некалькі, а потым 
мералііх па чарзе ўсім працоўным калек- 
тывам. То «боты былі зусім новыя», то 
яны «мелі пашкоджаньні», то падкладка 
ў ботаў сьветлая, то яна раптам «цям- 
неве»... Тоне супадаюць памеры гумовага 
абутку, прычым - на чатыры з паловай 
сантыметры. Логіка падначаленых сп. 
Заблоцкага проста жалезная! Дзеяньні- 
«з дакладнасьцю да міліметра»! Гэта 
зразумела нават чалавеку, які ня мае 
дачыненьня да крыміналістыкі. Увогуле, 
Заблоцкі пры завядзеньні крымінальнай 
справы супраць лідэра віцебскай апазіцыі 
меўся на ўвазе як «відавочца злачынст- 
ва», са словаў якога Плешчанку і схапілі. 

Разам з ахвярай сваёй надзвычайнай 
пільнасьці падпалкоўнік Заблоцкі паць- 
вердзіў палітычны характар гэтай справы. 
На пытаньне Алеся Бяляцкага, як мілі- 
цэйскі начальнік ставіцца да сяброў БНФ 
і якія мае з імі адносіны, той з гатоў- 
насьцю адказаў літаральна наступнае: 
«Яктолькі яны (бэнээфаўцы) зьяўляюцца 
на тэрыторыі нашага раёну, мы іх адразу 
затрымліваем, адвозім у міліцыю, скла- 
даем пратаколы і перадаем справы ў 
суд». Шчыра і дакладна, спадар падпал- 
коўнік!.. 


ЗАМЕСТ ПАСЬЛЯСЛОЎЯ 


«Ніводная дзяржава ня стане ўста- 
лёўваць бюст свайму заваёўніку, якім для 
Беларусі зьяўляецца Сувораў. Толькі аку- 
пацыйныя праваахоўныя органы будуць 
гэты бюст ахоўваць і прыцягваць да ад- 
казнасьці прадстаўнікоў заваяванага 
народа па крымінальных артыкулах, па 
якіх прыцягваюся я». Гэтак сам Пле- 
шчанка ацэньвае сітуацыю вакол сваёй 
крымінальнай справы. Гэта прагучала з 
яго вуснаў і падчас суда. Зараз спадар 
Уладзімір вольны, але невыязны. Суд над 
ім скончыўся, але «справе Суворава» 
канца-краю пакуль што ня бачна. 


Яна ЖДАНОВІЧ 


ЁЎ. Пакуль рыхтаваўся гэты матэрыял, 
стала вядома пра новае затрыманьне Ула- 
дзіміра Плешчанкі. Яго схапілі разам з Ба- 
рысам Хамайдам пры распаўсюджваньні ў 
цэнтры Віцебска газеты «Выбар» ды іншай 
перыёдыкі. Падставай для затрыманьня 
стала шыльда з надпісам «Незалежная прэ- 
са», прымацаваная на грудзях Б.Хамай- 
ды. Цяпер абодвух абвінавачваюць у арга- 
нізацыі несанкцыянаванага мітынгу. АДМі- 
ністратыўная справа Хамайды і Плешчанкі 
перададзеная міліцыяй адразу ў абласны 
СУД. 


“ВІНУ НЕ ПРЫЗНАЎ..." 


ЗАЦЬВЯРДЖАЮ 

Пракурор Кастрычніцкага р-ну 
г. Віцебску 

юрыст першага класу 

Гаціла А. Е. 
сьнежня 1998 году. 


АБВІНАВАЎЧАЕ 
ЗАКЛЮЧЭНЬНЕ 


па крымінальнай справе Мг198982 
па абвінавачаньні грамадзяніна 
Плешчанкі Уладзіміра Рыгоравіча 
ў злачынстве, прадугледжаным 
арт. 201, ч.2, 225, ч.2 ККРБ. 


Гэтая крымінальная справа ўзбу- 
джаная 2.09.98 году па адносіне з уп- 
раўленьня культуры Віцебскага гарадз- 
кога выканаўчага камітэту. 

- Праведзеным па гэтай крымінальнай 
справе расьследаваньнем вызначана, 
што абвінавачаны Плешчанка У. Р раней 
ня быў асуджаны (л. с. 94), на уліку ў псі- 
хіятра-нарколага не стаіць (л. с. 96), па 
месцы жыхарства характарызуецца за- 
давальняюча (л. с. 95). 

Плешчанка Уладзімір Рыгоравіч, 1948 
году нараджэньня, дастаткова выкрываў- 
ся сабранымі па справе доказамі ў тым, 
што ён 1 верасьня 1998 году, у начны час, 
з нявызначанымі сьледствам асобамі, 
знаходзячыся ў скверы насупраць Віцебс- 
кага гарваенкамату, разьмешчанага па 
вул. Суворава д. 28, дзе з хуліганскіх 
намераў, наўмысна, груба парушаючы 
грамадзкі парадак, выказваючы пры 
гэтым яўную непавагу да грамадзтва, 
праяўляючы пры гэтым дзёрзкасьць, зьбіў 
з пастаменту бюст палкаводца Суворава 
А. В., які зьяўляецца помнікам гісторыі, 
узятым пад ахову дзяржавы, які выкінуў 
пасьля ўдвары дома 22 па вул. Суворава 
г. Віцебску. 

Гэтымі дзеяньнямі гр-н Плешчанка 
У.Р. зьдзейсьніў злачынства, прадугле- 
джанае арт. 201 ч.2 ККРБ. 

Ен жа ў начны час 1 верасьня 1988 
году з нявызначанымі сьледствам асоба- 
мі, знаходзячыся ў скверы насупраць 
Віцебскага гарваенкамату, разьмешчана- 
га па вул. Суворава, 28, зьдзяйсьняючы 
супрацьпраўныя, хуліганцкія дзеяньні, 
зьбіваючы з пастаменту бюст Суворава 
А. В. наўмысна пры гэтым нанёс бюсту 
пашкоджаньні, якія выявіліся ў разьбіцьці 
яго пастаменту. 

Гэтымі дзеяньнямі Плешчанка У. Р 
зьдзейсьніў злачынства, прадугледжанае 
арт. 225, ч. 2ККРЕБ. 

Будучы прыцягнутым ідапытаным у 
якасьці абвінавачанага, гр-н Плешчанка 
У.Р. сваю вінаватасьць не прызнаў і да- 
ваць якія-небудзь паказаньні адмовіўся 
(л. с. 53). 

Сьведка Заблоцкі Генадзь Аляксанд- 
равіч на допыце засьведчыў, што 1 ве- 
расьня 1998 году ў З гадзіны ночы ён 
выйшаў з будынку Кастрычніцкага РАЎС 
г. Віцебску і сустрэў Плешчанку У. Р. Ха- 
майду Б. Ф., Карпава Ю. В. Пасьля чаго 
прыкладна ў 5 гадзінаўраніцы ён выйшаў 
з будынку Кастрычніцкага РАЎС і заўва- 
жыў, што на пастаменце адсутнічае бюст 
А. В. Суворава, які стаяў насупраць Ві- 
цебскага гарваенкамату па вул Суворава 
28. Гр-н Плешчанка У. Р. быў апрануты ў 
сьветлую куртку і гумавыя боты. 

Сьведка Кавалеўскі Сяргей Іванавіч 
на допыце засьведчыў, што 2 верасьня 
1998 году ён удзельнічаў у канфіскацыі 
пінжака і гумавых ботаў у вёсцы Вароны 
Віцебскага раёну. Плешчанка У. Р заявіў, 
што гэтыя боты належаць яму асабіста. 
(п. с. 49). 


поп" 


Сьведка Кунцэвіч Валянціна Маць- 
вееўна на допыце засьведчыла, што пом- 
нік Сувораву А. В. зьяўляецца помнікам 
гісторыі, іён знаходзіцца пад аховай дзяр- 
жавы (л. с. 74-75). 

Сьведка Дамакур Сяргей Аляксанд- 
равіч на допыце засьведчыў, што ён 
2.09.98 году канфіскаваў у вёсцы Вароны 
Віцебскага р-ну ў гр-на Плешчанкі з дому 
пінжак і гумавыя боты. Плешчанка У. Р. 
заявіў, што гэтыя боты належаць яму 
асабіста. (л. с. 77). 

Таксама віна абвінавачваемага па- 
цьвярджаецца матэрыяламі крыміналь- 
нае справы: адносінай (л. с. 2), рапартам 
(л. с. 4), пратаколам ОМП (л. с. 10-15), 
ахоўным пасьведчаньнем (л. с. 8), адно- 
сінай (л. с. 9), пратаколам ОМП (л. с. 45- 
46, 47-48), пастановай, пратаколам (л. с. 
57), пастановай аб прызначэньні эксьпер- 
ТЫЗЫ (л. с. 65-75), пратаколам агляду і 
далучэньня рэчавых доказаў (л. с. 86-87) 
і іншымі матэрыяламі крымінальнае 
справы ў іх сукупнасьці і ўзаемасувязі. 

На падставе выкладзенага 


АБВІНАВАЧВАЕЦЦА: 

ПЛЕШЧАНКА УЛАДЗІМІР РЫГОРАВІЧ 
25.11.48 года нараджэньня, ураджэнец 
в. Вароны Віцебскага раёну, беларус, 
гр-н РБ, адукацыя вышэйшая, жанаты, 
працуючы журналістам газеты "Выбар", 
які жыве ў в. Вароны Віцебскага р-ну, 
ваеннаабавязаны, раней не судзімы, 

у тым, што ён 1 верасьня 1998 году ў 
начны час з нявызначанымі сьледствам 
асобамі, знаходзячыся ў скверы насуп- 
раць Віцебскага гарваенкамату, разьме- 
шчанага па вул. Суворава д. 28, дзе з ху- 
ліганскіх намераў, наўмысна, груба па- 
рушаючы грамадзкі парадак, выказ- 
ваючы пры гэтым яўную непавагу да гра- 
мадзтва, праяўляючы пры гэтым асаблі- 
вую дзёрзкасьць, зьбіў з пастаменту бюст 
палкаводца Суворава А. В., які зьяўляец- 
ца помнікам гісторыі, узятым пад ахову 
дзяржавы, які выкінуў пасьля ў двары 
дома 22 па вул. Суворава г. Віцебску. 

Гэтымі дзеяньнямі гр-н Плешчанка У. 
Р. зьдзейсьніў злачынства, прадугле- 
джанае арт. 201, ч.2 ККРБ, г зн. злоснае 
хулігаства, якое выявілася ў наўмысных 
дзеяньнях, груба парушаючых грамадзкі 
парадак і выказваючых яўную непавагу 
даграмадзтва, адрозных па сваім зьмесь- 
це асаблівай дзёрзкасьцю. 

Ен жа ўначны час 1 верасьня 1988 
году з нявызначанымі сьледствам асоба- 
мі, знаходзячыся ў скверы насупраць 
Віцебскага гарваенкамату, разьмешча- 
нага па вул. Суворава 28, зьдзяйсьняючы 
супрацьпраўныя, хуліганскія дзеяньні, 
зьбіваючы з пастаменту бюст Суворава 
А. В., наўмысна пры гэтым нанёс бюсту 
пашкоджаньні, якія выявіліся ў разьбіцьці 
яго пастаменту. 

Гэтымі дзеяньнямі Плешчанка У. Р. 
зьдзейсьніў злачынства, прадугледжанае 
арт. 225, ч. 2ККРЕ, г. зн. наўмыснае па- 
шкоджаньне гісторыка-культурных каш- 
тоўнасьцяў, узятых пад ахову дзяржавай. 

Абвінаваўчае заключэньне складзе- 
нае ў г. Віцебску 2.12.98 году і ў парадку 
арт. 207 КПК РБ разам з матэрыяламі 
крымінальнай справы накіроўваецца 
пракурору Кастрычніцкага р-ну г. Віцебску 
для зацьвярджэньня і накіраваньня па 
падсуднасьці. 


Ст. сьледчы СА Кастрычніцкага 
РАЎС г. Віцебску ГІНЬКО С. Э. 


"ЗГОДЗЕН" 
Начальнік СА Кастрычніцкага 
РАУС г. Віцебску Л. І. АФАНАСЬЕЎ. 








ПАДЗЕІ 
ФАКТЫ 
КАМЕНТАРЫ 


(Пачатак на стар. 1) 


29 сакавіка пракуратура 
Полацкага раёну вынесла 
папярэджаньне сябру вы- 
барчай камісіі па выбарах 
прэзідэнта РБ Савасьціёнку 
Андрэю. У сваёй заяве, на- 
кіраванай у ПЦ «Вясна-96б», 
А.Савасьціёнак піша: «Зьвяр- 
таю вашую ўвагу, што на 
дакуменце няма рэгістра- 
цыйнага нумару. Як паве- 
даміла мне намесьнік пра- 
курора Л.Заенка, гэты да- 
кумент у пракуратуры не за- 
рэгістраваны. Л.Заенка ад- 
мовілася даць інфарма- 
цыю, хто зьяўляецца ініцыя- 
тарам праверкі пракура- 
турай выкананьня закана- 
даўства аб выбарах». 


29 сакавіка сябра По- 
лацкай гарадзкой камісіі 
Мікалая Шарахана выклі- 
калі ў пракуратуру гПолацка, 
дзе ён атрымаў афіцыйнае 
папярэджаньне за ўдзел ў 
працы камісіі за подпісам 
старэйшага дарадцы юсты- 
цыі, пракурора г.Полацка 
А.М. Кучарэнкі. 


На працягу сакавіка не- 
аднаразова выклікаўся ў 
пракуратуру Павел Бурдыка 
-- старшыня камісіі па вы- 
барах Прэзідэнта РБ па По- 
лацкаму раёну Віцебскай 
вобласьці. 


29 сакавіка ў Мастоў- 
скую пракуратуру (Гродзен- 
ская вобл.) былі выкліканыя 
ўсе сябры раённай выбар- 
чай камісіі. З сяброў камісіі 
былі ўзятыя тлумачэньні і 
вынесеныя папярэджаньні. 


7 красавіка ў 17.30 у Го- 
мелі ў офіс аб'яднаньня 
«Грамадзянскія ініцыяты- 
вы" зьявіліся 5 супрацоў- 
нікаў міліцыі на чале з пал- 
коўнікам Гаркавым, спасы- 
лаючыся на тэлефоннае па- 
ведамленьне аб тым, што ў 
гэтым памяшканьні знахо- 
дзяцца наркатычныя сродкі 
і зброя. У офісе ў прысут- 


насьці панятых быў праве-" 


дзены вобыск. 


1 красавіка сябры Верх- 
нядзьвінскай раённай вы- 
барчай камісіі А. Мароз і 
В.Высоцкі былі выкліканыя ў 
адзьдзел крымінальнага вы- 
шуку. Ніякіх абвінавачвань- 
няў прадстаўлена не было, 
браліся тлумачэньні наконт 
дзейнасьці камісіі. 


2 красавіка ў Мінску ад- 


быліся мітынг і шэсьце, накі- 
раваныя супраць вяртаньня 
ядзернай зброі ў Беларусь 
(ініцыятар акцыі -- Белару- 
ская Асацыяцыя Маладых 
Палітыкаў (БАМП). Гарадз- 
кія ўлады дазволілі толькі 
правесьці мітынг на плошчы 
Парыжскай Камуны, ля Опер- 
нага тэатру. Але людзі са- 
браліся на плошчы Якуба 
Коласа. Дэпутат Вярхоўнага 
Савету 13-га скліканьня 
Анатоль Лябедзька (заяў- 
ляльнік акцыі, старшыня 
БАМП), заклікаў удзельнікаў 
акцыі па тратуарах накіра- 
вацца да Опернага тэатру -- 
месца правядзеньня мітын- 
гу. Пасьля заканчэньня мі- 
тынгу пачаліся арышты ўдзе- 
льнікаў. Затрымана 20 чала- 
век, сярод якіх былі і непаў- 
нагадовыя ад 12 да 14 гадоў. 
Затрыманыя былі дастаў- 
леныя ў РАЎС Савецкага 
раёну. Пазьней непаўнага- 
довых адпусьцілі, а 11 чала- 
век адвезьлі ў сьпецпрыём- 
нік-разьмеркавальнік на вул. 
Акрэсьціна, дзе яны ўтрым- 
ліваліся да судоў. 


5 красавіка ў судзе Цэнт- 
ральнага раёну судзьдзя 
Анатоль Барысёнак вынес 
Лявону Садоўскаму папярэ- 
джаньне. У судзе Савецкага 
раёну былі накладзеныя на- 
ступныя адміністратыўныя 
спагнаньні: 

1. Лябедзька Анатоль 
(заяўляльнік акцыі) -- штраф 
у 75 млн. руб. (прыкладна 
250 даляраў ЗША); 

2. Харкіна Сьвятлана 
(Малады Фронт, 19 гадоў) - 
папярэджаньне; 

3. Лукойка Станіслаў - 
штраф у 10 млн. руб. (прык- 
ладна 35 даляраў ЗША; 

4. Капарыха Мікалай - 
заявіў хадайніцтва аб пры- 
цягненьні ў працэс адвака- 
та, таму суд перанесены на 
б.04.99г. У выніку атрымаў 
штраф у 10 млн. руб.; 

5. Снапкоўскі Анатоль 
--5 сутакадміністратыўнага 
арышту; 

б. Радкевіч Уладзімір 


(пенсіянер, 61 год) -- папя- 
рэджаньне: 

7. Слышкін Уладзімір - 
штраф у 10 млн. рублёў; 

8. Аўраменка Антон -- 
10 млн. рублёў; 

9. Рычард Каросьцік -- 
10 млн. рублёў. 


З красавіка ў г.Гродна 
быў затрыманы старшыня 
Свабоднага прафсаюзу 
прадпрымальнікаў Валеры 
Леванеўскі. Ён быў выклі- 
каны ў сьледчае ўпраўлень- 
не да начальніка гэтай ус- 
тановы Стральцова ў якась- 
ці сьведкі па справе В.Ган- 
чара. Допыт праводзіў ста- 
рэйшы сьледчы, падпалкоў- 
нік міліцыі Убарэвіч, які па- 
трабаваў ад В.Леванеўска- 
га інфармацыю пра дзей- 
насьць Цэнтрвыбаркаму па 
выбарах прэзідэнта РБ. В. 
Леванеўскаму забаранілі 
тэлефанаваць, хадзіць па 
пакоі, пакідаць пакой, хаця 
пратакол аб затрыманьні ня 
быў складзены. В.Леванеўс- 
кі паскардзіўся на супраць- 
праўныя дзеяньні міліцыі 
кіраўніку сьледчага апарату 
Унутраных спраў Гродзен- 
скай вобласьці Анішчыну, 
але той адказаў: «Не падпі- 
шаце дакументы -- дадзім 
15 сутак». 


Э красавіка непаўнагадо- 
вы Станіслаў Карашчанка, 
які б сьнежня 1998 г. быў 
зьбіты супрацоўнікамі мілі- 
цыі ў цывільным, атрымаў 
на сваю скаргу адказ з пра- 
куратуры Цэнтральнага раё- 
ну г.Мінска. У адказе гаво- 
рыцца: «пракуратурай раёну 
ня знойдзена дастатковых до- 
казаў, якія падцьвярджаюць, 
што ў адносінах да Вас было 
зьдзейсьненае злачынства. 
У сувязі з адзначаным ва ўз- 
буджэньні крымінальнай 
справы па факце зьбіцьця 
Вас супрацоўнікамі міліцыі 
адмоўлена». 


5 красавіка ў Магілёве 
адбылася трагедыя -- а 4 га- 
дзіне ў будаўнічым кар'еры 





Пікет у Наваполацку 13 сакавіка 1999-га году. Я 


знойдзены мёртвым Сла- 
вамір Амбружэвіч -- сябра 
сацыял-дэмакратычнай пар- 
тыі «Народная Грамада». Па 
зьвестках магілёўскага пра- 
ваабаронцы Валадара Цур- 
панава, цела С.Амбружэвіча 
было знойдзенае з чэрапна- 
мазгавой траўмай. Пры гэ- 
тым агітацыйныя ўлёткі, гро- 
шы з кішэняў не былі скра- 
дзеныя. Кар'ер, у якім было 
знойдзенае цела, знаходзіў- 
ся далёка ад дому С.Амб- 
ружэвіча -- у іншым накі- 
рунку. Вядома, што ў ня- 
дзелю 4 красавіка падчас 
выбараў у мясцовыя саветы 
С.Амбружэвіч зьяўляўся на- 
зіральнікам на адным з вы- 
барчых участкаў. Міліцыя 
адмовілася ўзбуджаць кры- 
мінальную справу па факце 
сьмерці. Супрацоўнікі мілі- 
цыі сьцьвярджаюць, што 
сьмерць наступіла ня ў вы- 
ніку гвалтоўных дзеяньняў, а 
як няшчасны выпадак. Але 
сябры па партыі ўпэўненыя, 
што сьмерць С.Амбружэвіча 
зьвязаная з ягонай палітыч- 
най дзейнасьцю. 


б красавіка ў мінскім 
сьпецпрыёмніку-разьмер- 
кавальніку адмовіліся пры- 
няць прэсу для ўдзельніка 
антыядзернай акцыі 2 кра- 
савіка Анатоля Снапкоўс- 
кага. 


б красавіка раптоўна па- 
мёр Генадзь Карпенка, на- 
месьнік старшыні Вярхоў- 
нага Савета 13-га склікань- 
ня, намесьнік старшыні Аб'яд- 
нанай Грамадзянскай Пар- 
тыі, доктар тэхнічных навук, 
акадэмік Беларускай інжы- 
нерна-тэхналагічнай ака- 
дэміі, член-карэспандэнт 
Нацыянальнай акадэміі на- 
вук, старшыня Нацыяналь- 
нага выканаўчага камітэту. 


б красавіка ў горадзе Ор- 
ша ў 8 гадзін раніцы быў за- 
трыманы міліцыяй стар- 
шыня страйкаму Беларусі 
Сяргей Антончык. С.Антон- 
чык знаходзіўся на заводах 
Оршы адзін дзень. Ён пра- 
водзіў сустрэчы з рабочымі 
з мэтаю арганізацыі і пад- 
рыхтоўкі рэспубліканскага 
страйка 15 красавіка. Су- 
працоўнікі міліцыі затры- 
малі і даставілі Сяргея Ан- 
тончыка ў суд, і судзьдзя 
распачала над ім працэс за 
арганізацыю несанкцыяна- 
ванага мітынгу. Пракурор 
прасіў пакараць Антончыка 
арыштам на 7 сутак. Але тут 
стала вядома, што памёр 
Генадзь Карпенка. Антончык 
папрасіў судзьдзю даць яму 
хоць і 20 сутак, але адпусь- 
ціць на пахаваньне сябра. 
Судзьдзя пагадзілася і вы- 
звапіла Антончыка з умо- 
ваю, што пасьля пахаваньня 
ён вернецца аршанскі ў суд. 


7 красавіка жонка кан- 
дыдата ў прэзідэнты Бела- 
русі Міхаіла Чыгіра, які зна- 
ходзіцца пад арыштам, накі- 
равала Генеральнаму праку- 
рору РБ Алегу Бажэлку зая- 
ву. У ёй Юлія Чыгір абвяргае 
інфармацыю, якая распаў- 
сюджвалася ў афіцыйных 
сродках масавай інфар- 
мацыі пра тое, што яе муж 
мае дачыненьне да кра- 
дзяжу 1 млн. даляраў ЗША, 
якія былі пераведзеныя на 
рахунак канадзкай фірмы. 


7 красавіка журналіст 
незалежнай газеты «Наві- 
ны» Алег Грузьдзіловіч быў 
дастаў-лены на допыт у КДБ. 
Зранку, калі Алег Грузьдзі- 
ловіч выйшаў са свайго до- 
му, да яго падыйшлі 8 чала- 
век у цывільным, прадставілі 
пасьведчаньні супрацоў- 
нікаў КДБ, пасадзілі ў служ- 
бовую машыну і даставілі ў 
КДБ. Варта адзначыць, што 
яшчэ 5 красавіка Алег Грузь- 
дзіловіч атрымаў позву з 
КДБ. У той дзень А.Грузьдзі- 
ловіч зьявіўся ў КДБ у пры- 
значаны час разам з вядо- 
мым у Беларусі адвакатам 
Гары Паганяйлам і заявіў, 
што будзе размаўляць са 
сьледчым толькі ў прысут- 
насьці адваката. Сьледчы 
КДБ па асабліва важных 
справах Генадзь Гнядзько 
адмовіўся ад такой размо- 
вы. 7 красавіка, пасьля таго 
як А.Грузьдзіловіч быў да- 
стаўлены ў КДБ, яму абвясь- 
цілі, што ўзбуджаная крымі- 
нальная справа, і ён павінны 
даць паказаньні ў якасьці 
сьведкі. Алег Грузьдзіловіч 
адмовіўся адказваць на пы- 
таньні без юрыдычнага кан- 
сультанта, спаслаўшыся пры 
гэтым на арт. 62 Кансты- 
туцыі РБ, які гарантуе юры- 
дычную дапамогу ў такіх 
выпадках. Апрача таго, 
А.Грузьдзіловіч адмовіўся 
падпісацца пад пратаколам, 
дзе былі пераказаныя яго- 
ныя словы, а таксама даць 
распіску аб «неразгалош- 
ваньні папярэдняга сьлед- 
ства». Магчыма, выклік У 
КДБ зьвязаны з артыкулам 
«Сакрэтны план супраць 
апазіцыі», які быў надру- 
каваны ў газеце «Навіны» 19 
сакавіка. У артыкуле быў 
працытаваны план супраць- 
дзеяньня «групе лідэраў ра- 
дыкальнай апазіцыі па пад- 
рыхтоўцы антыпрэзідэнцкіх 
выбараў прэзідэнта Рэспуб- 
лікі Беларусь». У гэтым даку- 
менце было шмат пала- 
жэньняў, якія адкрыта су- 
пярэчаць Канстытуцыі РБ і 
парушаюць правы чалаве- 
ка. Так, Камітэт дзяржаўнай 
бясьпекі, згодна з планам, 
павінен «выкарыстаць сі- 
туацыю з мэтай разлажэнь- 
ня і «кампраментацыі» апа- 
зіцыйных стуктураў». 


У ноч на 8 сакавіка з-пад 
хатняга арышту зьнікла экс- 
старшыня Нацыянальнага 
банку Беларусі Тамара Вінь- 
нікава. У дачыненьні Т.Вінь- 
нікавай у канцы 1996 г. была 
ўзбуджаная крымінальная 
справа па некалькіх арты- 
кулах Крымінальнага кодэксу 
РБ: злоўжываньне службо- 
вым становішчам; службовы 
падлог; крадзёж у асабліва 
буйных памерах. 14 студзе- 
ня 1997 г. яна была арыш- 
таваная і амаль 10 месяцаў 
знаходзілася ў сьледчым іза- 
лятары КДБ. 7 лістапада та- 
го ж году Г.Віньнікавай у су- 
вязі з цяжкім станам зда- 
роўя была зьмененая мера 


стрыманьня -- утрыманьне 


пад хатнім арыштам. З таго 
часу ў яе кватэры знаходзі- 


ліся супрацоўнікі Галоўнага 
ўпраўленьня дзяржаўнай 
аховы. 


8 красавіка, пасьля 
зьнікненьня эксстаршыні 
Нацыянальнага банку Тама- 
ры Віньнікавай, супрацоўнікі 
міліцыі затрымалі і даставі- 
лі ў Пракуратуру РБ адвака- 
та Т.Віньнікавай Людмілу 
Ульяшыну. 


8 красавіка скончыліся 
10 сутак з дня затрыманьня 
былога прэм'ер-міністра Бе- 
ларусі, кандыдата ў прэзі- 
дэнты РБ Міхаіла Чыгіра. 
Далейшае ўтрыманьне пад 
вартай было б незаконным. 
Але зранку 8 красавіка сьлед- 
чы камітэт МУС прад'явіў 
афіцыйнае абвінавачвань- 
не М.Чыгіру. Яму інкрымі- 
нуюць парушэньне арт. 91. 
ч.4 (крадзёж у асабліва буй- 
ных памерах) і арт. 166 
(злоўжываньне ўладай аль- 
бо службовымі паўнамоцт- 
вамі). У якасьці «крадзяжу» 
фігуруе 1 млн. даляраў ЗША, 
якія былі пералічаныя на 
разьліковы рахунак канадз- 
кай будаўнічай фірмы ў 
якасьці авансу за будаўні- 
цтва офіснага будынку «Бел- 
аграпрамбанку». 


8 красавіка адбылося 
пасяджэньне суда Цэнт- 
ральнага раёну г.Мінска. 
Намесьнік старшыні стар- 
шыні суда Павел Каршу- 
новіч разгледзеў скаргу Мі- 
хаіла Чыгіра аб зьмяненьні 
меры стрыманьня і прыняў 
рашэньне аб тым, што яна 
застаецца ранейшай -- ут- 
рыманьне пад вартай. У 
якасьці абаронцы на працэ- 
се выступала жонка М.Чы- 
гіра Юлія Чыгір (юрыст па 
адукацыі). Скарга была па- 
дадзеная на падставе таго, 
што мера стрыманьня ў выг- 
лядзе ўтрыманьня пад вар- 
тай практыкуецца ў выпад- 
ках затрыманьня небясьпеч- 
ных злачынцаў, якія сваімі 
дзеяньнямі ставяць пад па- 
грозу жыцьцё і здароўе асо- 





бы. Суд адхіліў хадайніцтва 
аб зьмяненьні меры стры- 
маньня, а пракуратура дала 
санкцыю на ўтрыманьне 
М.Чыгіра пад вартай яшчэ на 
З месяцы. Такім чынам, прэ- 
зідэнцкія выбары (16 траў- 
ня) кандыдат у прэзідэнты 
сустрэне за кратамі. Юлія 
Чыгір рыхтуе новыя скаргі на 
рашэньне судовых і сьлед- 
чых органаў. 


12 красавіка ў Савецкі 
РАЎС г. Мінска добраахвотна 
зьявіўся дэпутат Вярхоўна- 
га Савету 13-га скліканьня 
Валеры Шчукін. Ен падпісаў 
пратаколы, складзеныя на 


сяго супрацоўнікамі міліцыі за 


ўдзел у антыядзерным шэсь- 
ці 2-га красавіка. Але Шчукін 
адмовіўся ад дастаўкі ў суд, 
і яго на працягу гадзіны спра- 
бавалі даставіць туды пры- 
мусова. Шчукін абвін-ваціў 
кіраўніцтва Савецкага РАЎС 
у парушэньні закону, бо ён 
зьявіўся ў РАЎС добраах- 
вотна. Кіраўніцтва РАЎСу 
вымушанае было прывесьці 
з суда сакратарку, і тая вы- 
пісала Шчукіну позву ў суд на 
27 красавіка. Пасьля ўру- 


чэньня позвы Шчукіна ад- 
пусьцілі. 


13-14 красавіка ў Оршы 
праходзіў судовы працэс над 
старшынёй Рэспублікан- 
скага страйкаму С.Антончы- 
кам. У судзе інтарэсы Антон- 
чыка баранілі грамадзкія 
абаронцы Праваабарончага 
Цэнтру «Вясна-9б» Валянцін 
Стэфановіч і Уладзімір Пад- 
гол. Пад час суда ўсе сьвед- 
кі, якія першапачаткова за- 
сьведчылі, што Сяргей Анто- 
навіч быў арганізатарам і 
кіраўніком мітынгу, зьмянілі 
паказаньні. З іх вынікала, 
што мітынгу не было, а Ан- 
тончык каля прахадной за- 
воду адказваў на пытаньні 
рабочых. Пытаньні, як пака- 
залі сьведкі, тычыліся ма- 
лых заробкаў і шляхоў іх 
падвышэньня. Судзьдзя га- 
радзкога суда прызнала 
С.Антончыка вінаватым у 
тым, што ён адказваў на 
пытаньні рабочых, чым па- 
рушыў артыкул 167.1 КаАП 
Беларусі (парушэньне па- 
радку правядзеньня мі- 
тынгаў). За адказы на пы- 
таньні рабочых С.Анточык 
асуджаны да 10 млн. штра- 


фу. 


15 красавіка судовы пра- 
цэс над удзельнікамі антыя- 
дзернай акцыі 2 красавіка 
Юрыем Хадыкам і Галінай 
Кунінай быў адкладзены, бо 
судзьдзю Людмілу Савась- 
цьян забрала «хуткая дапа- 
мога». 2 красавіка намесьнік 
старшыні БНФ «Адраджэ- 
ньне» Ю. Хадыка быў на 
плошчы Якуба Коласа, ад 
якой пачалося антыядзер- 
нае шэсьце. З плошчы Яку- 
ба Коласа Юры Хадыка ра- 
зам з жонкай, сястрой і сяб- 
рамі пайшоў у тэатр імя Янкі 
Купалы на п'есу «Касьцю- 
мер». А 14 красавіка на ква- 
тэру да Ю.Хадыкі зьявіліся 
супрацоўнікі міліцыі, якія 
склалі пратакол пра ягоны 
ўдзел ў недазволеным шэсь- 
ці і мітынгу, і зьбіраліся ад- 
разу даставіць яго ў суд. Але 
Ю. Хадыка заявіў аб тым, 
што хацеў бы, каб у судовым 
працэсе прымаў удзел адва- 
кат, таму суд быў прызна- 
чаны на 15 красавіка і мусіў 
адбыцца ў гарадзкім адзь- 
дзяленьні міліцыі (ГАМе) 
Ме 1 (на Камароўскім рынку). 
На гэты ж дзень быў прызна- 
чаны суд над Галінай Куні- 
най, якая падчас антыя- 
дзернай акцыі была жорстка 
зьбітая людзьмі ў цывіль- 
ным і да 9 красавіка знахо- 
дзілася ў бальніцы з сатра- 
сеньнем мозгу. «Працэс 
адкладаецца...», -- сказала 
судзьдзя, калі яе забірала 
«хуткая дапамога». 











Аляксей ШЫДЛОЎСКІ 


ВАСЕМНАЦЦАЦЬ МЕСЯЦАЎ У ПЕКЛЕ 


Г. ІЗАляЦЫЯ. 


Акцыя “Горад - наш!” другога жніўня 
1997-га году ў Стоўбцах прайшла, мож- 
на сказаць, удала. Над горадам луналі 
бел-чырвона-белыя сьцягі, а сьцены 
некаторых будынкаў упрыгожвалі пат- 
рыятычныя і антыпрэзідэнцкія надпісы. 
Псавала агульнае ўражаньне ад акцыі 
толькі адная прыкрая аклічнасьць: на- 
прыканцы яе нас бачылі. Валеры Ілью- 
шын, з якім я некалі вучыўся ў адной 
школе, у тую ноч вяртаўся дамоў з "пік- 
нічку” на добрым падпітку і асьвятліў 
мяне з сябрамі фарамі свайго аўтама- 
біля. За намі, на сьцяне, ён убачыў над- 
піс. Валеры спыніўся і прыпалохаў, што 
здасьць нас у міліцыю. Ніхто тады не 
зьвярнуў на ягоныя словы асаблівай 
увагі, але ўрэшце рэшт так і здарылася: 
на судзе Валеры Ільюшын быў галоў- 
ным сьведкам... 

.. Вяртаючыся ў Стоўбцы з Мінску 
25 жніўня, я нават уявіць сабе ня мог 
што дома мяне чакае “засада”. Восем 
міліцыянтаў рабілі вобыск, які на спра- 
ве быў сапраўдным пагромам. Зайшоў- 
шы ў хату я так і застыў на парозе: з 
усіх шафаў былі выкінутыя вопратка і 
бялізна, са сьценаў былі садраныя 
календары, на падлозе валяліся кнігі і 
розныя паперы, у куце стаяла вялізная 
скрыня, куды скідвалася знойдзеная ў 
мяне “крамола”: нацыянальныя сьцягі, 
улёткі, буклеты, кнігі і касеты з запісамі 
на беларускай мове. Шукалі, праўда, як 
потым выявілася, зусім іншае: балон- 
чыкі з фарбаю. Але іх у мяне не было. 

Гадзіны тры мяне дапытвалі пра 
падзеі начы другога жніўня. Я адпрэчваў 
усялякія абвінавачаньні. Аднак пась- 
ля таго, як мне паказалі пратакол допы- 
ту маёй былой жонкі Іны Піменавай і 
“ілюшынскія паказаньні”, маё адмаў- 
леньне страціла сэнс. Я напісаў заяву 
на адваката і ў суправаджэньні канвою 
быў адпраўлены ў камеру ізалятару 
часовага ўтрыманьня (ІЧУ). Усе нас- 
тупныя падзеі я адсочваў ужо з няволі. 
Пачатак “Стаўбцоўскай справы” быў, 
такімчынам, пакладзены... 


І. ІЧУ, СтоўБЦЫ. 


Хаця раней мне даводзілася адбы- 
ваць 10 сутак адміністратыўнага арыш- 
ту (за сьвяткаваньне Дня Канстыту- 
цыі), я ўсё ж быў вельмі ўражаны ўбо- 
ствам камеры ў Стаўбцоўскім ізаля- 
тары часовага ўтрыманьня, куды да- 
ставілі мяне а дванаццатай гадзіне 
ночы 25 жніўня. Прынамсі, ня думаў, 
што яе памеры будуць настолькі ма- 
лымі. Два метры ў шырыню, тры ў даў- 
жыню, два двух'ярусныя ложкі-'нары” 
і яшчэ адныя “нары” у куце. Пры гэтым 
вольнай прасторы амаль не застава- 
лася. Дзесьці высока пад столлю зна- 
ходзілася вакенца. Але краты на ім былі 


. выходзіць да 


ыі: ара арцах аня 88. 





такія густыя, што сонечнае сьвятло 
амаль не трапляла ў камеру. Дзьве 
суседнія камеры былі перапоўненыя, 
аднак мяне трымалі аднаго. Чаму - я 
зразумеў пасьля таго, як назаўтра да 
мяне быў падкінуты гаваркі мужчынка, 
які занадта ж цікавіўся абставінамі ма- 
ёй справы. Такіх называюць “падсад- 
ною качкаю”. Дзякуй Богу, я скеміў, у 
чым тут справа, і не паддаўся на яго- 
ныя правакацыйныя пытаньні. З гэтага 
выпадку я вывеў сабе першае правіла 
паводзінаў за кратамі: “Ніколі ні з кім не 
размаўляй пра падрабязнасьці тваёй 
справы пакуль ідзе сьледства”. 

Па законе сьледчы павінен пра- 
весьці першы допыт падазронага не 
пазьней чым праз 24 гадзіны пасьля 
затрыманьня. Але ў сьледчага Яське- 
віча нечакана зьявілася праблема: усе 
адвакаты ў радыусе 50 кіламетраў ад 
Стоўбцаў на той час адмовіліся абара- 
няць мяне, і калі б да 17-ці гадзінаў 26 
жніўня сьледчы Яськевіч не знайшоў 
мне абарону - ён быў бы вымушаны 
мяне адпусьціць. І тады ён пайшоў на 
хітрасьць: паскардзіўся мне на баязь- 
лівасьць адвакатаў і сказаў, што я выму- 
шаны напісаць паперу аб тым, што зго- 
дзен узяць абаронцу толькі з моманту 
прад'яўленьня абвінавачаньня. Я па 
сваёй нявопытнасьці гэтую паперу на- 
пісаў, тым самым пазбавіўшы сябе во- 
лі. Адсюль вывеў я потым другое праві- 
ла паводзінаў за кратамі: “Без свайго 
абаронцы не адказвай на пытаньні 
сьледчых і нічога не падпісвай”. 

Назаўтра мяне чакалі ня менш важ- 
ныя і цікавыя падзеі. Каля трох гадзінаў 
дня я быў дастаўлены на допыт у мяс- 
цовы адзьдзел КДБ. Там увесь час тор- 
калі пад нос канфіскаванымі ў мяне 
ўлёткамі і пагражалі, што калі “ня здам 

астатніх”, “"раскруцяць” маю справу “на 
поўную катушку”. Я катэгарычна адмо- 
віўся даваць паказаньні, і тады мяне 
прывялі ў вялікую залу, дзе сядзеў не- 
вядомы мне палкоўнік з МУС. Яго ці- 
кавіла толькі адно пытаньне: надпісы 
былі зробленыя з хуліганскіх памк- 
неньняў, ці па ідэалагічных (палітыч- 
ных) прычынах. Пачуўшы, што па палі- 
тычных, ён ціха пайшоў да выхаду з 
залы і ўжо ў дзьвярах павярнуўся да 
мяне і прамовіў: “Незайздросны ў цябе 
лёс, хлопец...” 

У гэты ж дзень на платформе стаўб- 
цоўскага вакзала быў арыштаваны і 
кінуты ў суседнюю камеру мой сябар 
Вадзім Лабковіч. Справа пачала набі- 
раць абароты. У дадатак да ўсяго, за 
гэтыя двое сутак у Стаўбцоўскім раёне 
было праведзена некалькі вобыскаў і 
дзесяткі допытаў мясцовых апазіцыя- 
нераў. Стаўбцоўская міліцыя на чале з 
начальнікам РАЎС Лісаўцом даўно не 
атрымлівала такога шанцу выслужыц- 
ца і падняцца па службовай лесьвіцы, 
бо злачыннасьці ў горадзе амаль не 
было. Гэтая ж справа з першага дня, 
па словах сьледчага і начальніка РАЎС, 
была ўзятая на кантроль Генеральным 
пракурорам Бажэлкам і нават прэзі- 
дэнтам Лукашэнкам, у прыёмную да 
якога ім даводзілася вазіць усе заве- 
дзеныя на нас з Вадзімам паперы. 

Між тым заканчваліся трэція суткі 
майго знаходжаньня пад вартаю, і на- 
дыходзіў час уступаць у справу праку- 
рору - выпісваць мне арышт на два 
месяцы. Усё яшчэ спадзеючыся на тое, 
што розум пераможа, я напісаў хадай- 
ніцтва аб вызваленьні пад падпіску аб 
нявыезьдзе. 

Сьледчы ж рыхтаваў мне іншую 
пастку-выпрабаваньне. Пасадзіўшы 
мяне ў сваю ўласную машыну, без кай- 
данкоў, без суправаджэньня ён з га- 
дзіну езьдзіў па горадзе іто там, то тут 
выходзіў з аўтамабіля, нібыта ў кра- 
му. Я заставаўся ў “Фордзе” адзін. З 
ключамі ад машыны, з адчыненымі 
дзьверкамі. Відавочна, разьлік рабіўся 
на тое, што я зьбягу, гэтым самым пры- 
знаўшы сваю віну. Упэўніўшыся, што ра- 
біць гэтага яне зьбіраюся, Яськевіч ад- 
вёз мяне назад, і намесьнік пракурора 
Мядзьведзь уручыла мне паперу аб 
арышце, колькі разоў пры гэтым на- 
зваўшы фашыстам і выказаўшы думку 
аб мэтазгоднасьці аднаўленьня газа- 
вых камераў для такіх як я. Папера аб 
арышце ўтрымлівала інфармацыю, што 
я парушыў артыкулы 201.2 (“злоснае 
хуліганства”) і 186.2 (“зьнявага сімва- 
лаў”), але была цікавая ня гэтым, а 
тым, што першым пунктам абвінава- 
чаньня ішлі словы: “Зьняважаны гонар 
ігоднасьць першага прэзідэнта Рэспуб- 
лікі Беларусь”... 


(Працяг будзе) 


СУ, нумары скарыстаныя. а 
“малюнкі А. Кс арповіча 
Ца 3 раў. 





